

May 13th, 2024

Monday

National News

प्रमुख समाचार:-

1. लोकसभा चुनावको चौथो चरणको मतदान सम्पन्न
2. आन्ध्र प्रदेश र ओडिशामा पनि विधानसभा चुनावका लागि मतदान सम्पन्न
3. लोकसभा चुनावका बाँकी चरणहरूका लागि प्रचारप्रसार तीब्र गतिमा
4. केन्द्रीय माध्यमिक शिक्षा बोर्ड CBSE द्वारा कक्षा १० र १२ परीक्षाको नतिजा सार्वजनिक
5. IPL क्रिकेटमा, गुजरात टाइटन्सले कोलकाता नाइट राइडर्ससँग प्रतिस्पर्धा गर्दै

1. Fourth Phase Election

चौथो चरणको लोकसभा चुनावमा साँझ ५ बजेसम्म कुल ६२ प्रतिशतभन्दा बढी मतदाताले मतदान गरेका छन्। राज्यहरूमा मतदान प्रतिशत यसप्रकार रहेका छन्:

- पश्चिम बंगाल, ७६ प्रतिशतभन्दा बढी
- मध्य प्रदेश र आन्ध्र प्रदेश, ६८ प्रतिशतभन्दा बढी
- झारखण्ड, ६३ प्रतिशतभन्दा बढी
- ओडिशा लगभग ६३ प्रतिशत
- तेलंगाना, ६१ प्रतिशतभन्दा बढी
- उत्तर प्रदेश ५६ प्रतिशतभन्दा बढी
- बिहार, ५४ प्रतिशतभन्दा बढी

- महाराष्ट्र, ५२ प्रतिशतभन्दा बढी
- केन्द्र शासित प्रदेश जम्मू र कश्मीर , लगभग 36 प्रतिशत।

चौथो चरणमा नौ राज्य र एक केन्द्र शासित प्रदेशका ९६ संसदीय निर्वाचन क्षेत्र समेटिएको छ। जसमा आन्ध्र प्रदेशका २५, तेलंगानाका १७, उत्तर प्रदेशका १३, महाराष्ट्रमा ११, मध्य प्रदेश र पश्चिम बंगालका आठ-आठ, बिहारका ५, झारखण्ड र ओडिशाका चार-चार सिट र केन्द्र शासित प्रदेश जम्मू कश्मीरको एक सिट समावेश छ । चौथो चरणका लागि कुल एक हजार ७१७ उम्मेदवार चुनावी मैदानमा छन्। आन्ध्र प्रदेश विधानसभा चुनावको एकल चरणमा 175 निर्वाचन क्षेत्रमा र ओडिशा विधानसभा चुनावको पहिलो चरणमा 28 निर्वाचन क्षेत्रमा पनि आजै मतदान सम्पन्न भयो।

2. Poll Campaigning

लोकसभा चुनावका बाँकी तीन चरणका लागि प्रचारप्रसार तीव्र गतिमा भइरहेको छ । वरिष्ठ राजनीतिक नेताहरू आफ्ना दलहरूलाई समर्थन जुटाउन सार्वजनिक सभाहरू र रोड शोहरू गर्दै छन्। प्रधानमन्त्री तथा भाजपाका वरिष्ठ नेता श्री नरेन्द्र मोदीले आज साँझ उत्तर प्रदेशको वाराणसीमा मेगा रोड शो गर्नुभयो। श्री मोदीसँगै उत्तर प्रदेशका मुख्यमन्त्री श्री योगी आदित्यनाथ पनि हुनुहुन्थ्यो। प्रधानमन्त्री श्री मोदी वाराणसी लोकसभा सीटबाट वर्तमान सासद सदस्य उम्मेदवार हुनुहुन्छ। उहाँले भोलि निर्वाचन क्षेत्रबाट उम्मेदवारी दर्ता गर्नु हुने छ। छ किलोमिटर लामो रोड शोमा भाग लिन वाराणसीमा ठूलो संख्यामा मानिसहरू भेला भएका थिए। यसअघि प्रधानमन्त्री श्री मोदीले बिहारको हाजीपुर, मुजफ्फरपुर र सारणमा जनसभालाई सम्बोधन गर्नुभएको थियो। कांग्रेसका वरिष्ठ नेता श्री राहुल गान्धीले उत्तर प्रदेशको रायबरेलीमा जनसभालाई सम्बोधन गर्नुभयो। यसैगरि कांग्रेस नेतृ प्रियंका गान्धी वाड्राले राज्यको अमेठीमा सार्वजनिक सभा गर्नुभयो। भाजपाका वरिष्ठ नेता श्री अमित शाहले महाराष्ट्रको धुलेमा न्याली गर्नुभएको छ।

3. West Bengal – Presiding Officers

निर्वाचन आयोगले पश्चिम बङ्गालको बहरामपुर र वीरभूम लोकसभा निर्वाचन क्षेत्रका पीठासीन अधिकारीलाई हटाएको छ । केही व्यक्तिले बारम्बार यी मतदान केन्द्रमा प्रवेश गरी मतदातालाई प्रभावित पारेको वेबकास्टिङमार्फत देखेपछि आयोगले यस्तो निर्णय गरेको हो । उल्लेख्य, निर्वाचन आयोगले लोकसभा चुनावमा सबै मतदान केन्द्रहरू वेबकास्ट गर्दैछ।

4. REV HP- Nomination

केन्द्रीय मन्त्री तथा भाजपा नेता श्री अनुराग सिंह ठाकुरले हिमाचल प्रदेशको हमीरपुर संसदीय क्षेत्रबाट आज उम्मेदवारी दर्ता गर्नुभएको छ। उहाँसँगै भाजपाका वरिष्ठ नेता तथा पूर्व मुख्यमन्त्री प्रा प्रेमकुमार धुमाल पनि हुनुहुन्थ्यो । यस क्षेत्रबाट लगातार चार पटक चुनाव जितेका श्री ठाकुर अहिले पाँचौं पटक उम्मेदवार बन्नुभएको छ। शिमला निर्वाचन क्षेत्रका भाजपा उम्मेदवार र वर्तमान सांसद श्री सुरेश कश्यपले पनि आज उम्मेदवारी दर्ता गर्नुभएको छ। यस सिटबाट कांग्रेसका उम्मेदवार श्री विनोद सुल्तानपुरीले पनि उम्मेदवारी दर्ता गर्नुभएको छ।

5. Sonowal – Iran

भारत र इरानले आज चाबहारमा अवस्थित शहिद बेहेस्ती बन्दरगाह सञ्चालनका लागि दीर्घकालीन सम्झौतामा हस्ताक्षर गरेका छन् । यस अवसर बोल्दै बन्दरगाह, पानीजहाज तथा जलमार्ग मन्त्री श्री सर्वानन्द सोनोवालले सम्झौतासँगै चाबहारमा भारतको दीर्घकालीन संलग्नताको आधारशिला तयार भएको बताउनुभयो । उहाँले चाबहार भारतको सबैभन्दा नजिकको इरानी बन्दरगाह मात्र नभएर समुद्री दृष्टिकोणले पनि उत्कृष्ट बन्दरगाह भएको बताउनुभयो ।

6. Maharashtra Naxalites

महाराष्ट्रको गडचिरोलीमा सुरक्षा बलसँगको भिडन्तमा दुई महिलासहित तीन नक्सलवादी मारिएका छन्। घटनास्थलबाट स्वचालित हतियार, राइफल लगायत अन्य अपराधिक सामग्री

बरामद भएको छ । प्रहरी उपरीक्षकका अनुसार उक्त क्षेत्रमा नक्सल विरोधी अभियान तीव्र पारिएको छ।

7. CBSE 10th and 12th Class Result

केन्द्रीय माध्यमिक शिक्षा बोर्ड - CBSE ले आज कक्षा 10 र 12 को नतिजा सार्वजनिक गरेको छ। सीबीएसईको एक विज्ञप्ति जनाइएअनुसार कक्षा १२ मा कुल ८७ दशमलव नौ आठ प्रतिशत विद्यार्थीहरूले परीक्षा उत्तीर्ण गरेका छन्। यो प्रतिशत गत वर्षको तुलनामा शून्य दशमलव छ पाँच प्रतिशतले बढी हो । २४ हजारभन्दा बढी परीक्षार्थीले ९५ प्रतिशतभन्दा बढी अंक ल्याएका छन् भने एक लाख १६ हजारभन्दा बढी विद्यार्थीले ९० प्रतिशतभन्दा बढी अंक ल्याएका छन् । १० औं कक्षाको बोर्ड परीक्षामा कुल उत्तीर्ण प्रतिशत ९३ दशमलव छ शून्य रहेको छ ।

8. Gujarat – Unseasonal Rain

आज गुजरातका विभिन्न भागमा बेमौसमी वर्षा भएको छ । हाम्रा संवाददाताले जनाएअनुसार दक्षिण गुजरातको बोटोड, भावनगर र नवसारी, दाङ लगायत सौराष्ट्रका केही भागहरूमा आज हल्का वर्षा भएको छ। अहमदाबाद सहरमा पनि साँझ हल्का वर्षा भएको छ।

यसैबीच, मौसम पूर्वानुमान महाशाखाले यो साता राज्यका विभिन्न स्थानमा बेमौसमी हल्का वर्षाको सम्भावना रहेको जनाएको छ।

9. Karnataka – Rain

त्यसैगरि अत्याधिक गर्मी पछि कर्नाटकका विभिन्न क्षेत्रमा अहिले मुसलधारे पानी परिरहेको छ। दक्षिण कन्नड र रायचुर जिल्लामा हिजो १० सेन्टीमिटर वर्षा भएको थियो । राज्यका केही स्थानमा भारी वर्षा र ४० देखि ५० किलोमिटरको गतिमा हावाहुरी चलने सम्भावना मौसम पूर्वानुमान महाशाखाले जनाएको छ । । वर्षाका कारण आगामी पाँच दिन अधिकतम तापक्रम दुईदेखि चार डिग्री सेल्सियसले घट्ने जनाइएको छ।

10. IPL Cricket

आईपीएल क्रिकेटमा आज गुजरात टाइटन्सले कोलकाता नाइट राइडर्ससँग अहमदाबादमा प्रतिस्पर्धा गर्दैछ । हिजो भएको दुई छुट्टाछुट्टै खेलमा रोयल च्यालेन्जर्स बँगलोरले दिल्ली क्यापिटल्सलाई ४७ रनले र चेन्नई सुपर किंग्सले राजस्थान रोयल्सलाई पाँच विकेटले हराएको थियो ।

11. Tennis Championship

अन्तर्राष्ट्रिय टेनिस महासंघ-आईटीएफको जुनियर ३० प्रतियोगिता आजबाट उत्तर प्रदेशको लखनउमा सुरु भएको छ । प्रतियोगितामा करिब १२५ अन्तर्राष्ट्रिय खेलाडीको सहभागिता रहेको छ । तीमध्ये उत्तर प्रदेशका धेरै खेलाडी रहेका छन् ।

12. Wrestling Qualifier

पेरिस ओलम्पिकमा भारतका छ जना कुस्ती खेलाडी सहभागी हुनेछन्, जसमध्ये पाँच महिला छन् । अमन सेहरावत र निशा दहियाले टर्कीको इस्तानबुलमा भएको विश्व ओलम्पिक कुस्ती छनोटमा भारतको कोटा संख्या ६ मा पुऱ्याएका छन्।